

हिन्दी प्रादेशिक समाचार
आकाशवाणी चंडीगढ़
(तिथि 20 जनवरी 2026, समय 1305 (5 मिनट))

भारतीय जनता पार्टी के कार्यकारी अध्यक्ष नितिन नबीन पार्टी के राष्ट्रीय अध्यक्ष चुने गए हैं। आज नई दिल्ली में भाजपा मुख्यालय में पार्टी के राष्ट्रीय चुनाव आयोजन अधिकारी डॉ. के. लक्ष्मण ने अध्यक्ष चुने जाने को लेकर उनके नाम की औपचारिक घोषणा की। प्रधानमंत्री नरेन्द्र मोदी और केंद्रीय मंत्री अमित शाह, राजनाथ सिंह, जे पी नड्डा तथा नितिन गडकरी ने उनका अभिनंदन किया। उनके अध्यक्ष पद की शपथ ग्रहण करने के मौके पर प्रधानमंत्री नरेन्द्र मोदी ने कहा

केंद्रीय मंत्री जे पी नड्डा ने कहा कि उनके युवा नेतृत्व में पार्टी नई उंचाइयां छुएगी।

हरियाणा के पुलिस महानिदेशक अजय सिंघल ने कल पंचकूला में डायल-112 के सभागार में एक उच्चस्तरीय समीक्षा बैठक की। बैठक का उद्देश्य अपराध एवं आपराधिक गतिविधियों पर प्रभावी नियंत्रण सुनिश्चित करना है।

इस बैठक में प्रदेशभर के अतिरिक्त पुलिस महानिदेशक, पुलिस महानिरीक्षक, पुलिस आयुक्त तथा पुलिस अधीक्षक शामिल हुए। बैठक के दौरान कानून-व्यवस्था को और अधिक मजबूत बनाने, अपराध रोकथाम के लिए ठोस रणनीति अपनाने तथा आमजन को सुरक्षित, शांतिपूर्ण और भयमुक्त वातावरण उपलब्ध करवाने को लेकर गहन विचार-विमर्श किया गया। पुलिस महानिदेशक ने स्पष्ट किया कि कानून-व्यवस्था को सुदृढ़ बनाए रखना पुलिस की सर्वोच्च प्राथमिकता है और इसके लिए हर स्तर पर प्रभावी व जवाबदेह पुलिसिंग जरूरी है। उन्होंने कहा कि वे शीघ्र ही प्रत्येक कमीशनरेट, रेंज एवं जिलों का दौरा कर वहां कानून-व्यवस्था से जुड़े इंतजामों, पुलिस तैनाती और कार्यप्रणाली की प्रत्यक्ष समीक्षा करेंगे।

हरियाणा को जल्द ही सेम मुक्त किया जाएगा। अभी तक सिरसा व फतेहाबाद को सेम मुक्त कर दिया गया है। कृषि एवं कल्याण विभाग हरियाणा के महानिदेशक राज नारायण कौशिक ने बताया कि हरियाणा के अंदर लगभग 6 लाख 82 हजार 708 एकड़ क्षेत्र लवण एवं सेम की दोहरी समस्या से ग्रस्त है। यह समस्या हरियाणा के 13 जिलों जिनमें मुख्यतः रोहतक झज्जर सोनीपत जींद चरखी दादरी हिसार फतेहाबाद सिरसा नूंह गुरुग्राम पलवल फरीदाबाद में भिवानी है। इन 13 जिलों के लगभग 724 गांव इस समस्या से जूझ रहे हैं। अभी तक 1 लाख 54 हजार 985 एकड़ में इस समस्या को सुधारा गया है।

महानिदेशक ने बताया कि वर्तमान वर्ष के दौरान हरियाणा के मुख्यमंत्री नायब सिंह सैनी ने एक लाख एकड़ सेम एवं लवण प्रभावित क्षेत्र को सुधारने का लक्ष्य निर्धारित किया है।

हरियाणा क्वालिटी एश्योरेस अथॉरिटी ने मुख्यमंत्री के निर्देशों के अनुरूप विभिन्न विभागों की प्रमुख अवसंरचना परियोजनाओं का दो चरणों में विस्तृत तकनीकी ऑडिट किया है, जिसमें 25 बड़ी परियोजनाएं शामिल हैं।

क्वालिटी एश्योरेस अथॉरिटी के अध्यक्ष राजीव अरोड़ा ने बताया कि यह ऑडिट डिजाइन की पर्याप्तता, विस्तृत परियोजना रिपोर्ट -डीपीआर के प्रावधानों का अनुपालन, निर्माण गुणवत्ता, अनुबंध प्रबंधन, सुरक्षा पहलू तथा दीर्घकालिक स्थिरता पर केंद्रित रहा। इन ऑडिट के आधार पर विस्तृत तकनीकी ऑडिट रिपोर्ट तैयार कर संबंधित प्रशासनिक विभागों और कार्यान्वयन एजेंसियों को अनुपालन एवं सुधारात्मक कार्रवाई के लिए भेजी गई हैं।

उन्होंने कहा की अथॉरिटी को इस वर्ष 16 फरवरी तक विभागों से प्राप्त कार्रवाई रिपोर्ट के साथ अपने स्वतंत्र अवलोकन, टिप्पणियों और सिफारिशों को सम्मिलित करते हुए एक व्यापक समेकित प्रस्तुति तैयार करने का भी दायित्व सौंपा गया है
